

-responsabilita` tad-Direttur tal-Habs li jhares lill-prigunier mill-aggressjoni ta' prigunier iehor
-ir-responsabilita` amministrattiva, ghalkemm parti mid-dritt pubbliku, hi regolata wkoll mid-dritt privat



FIL-PRIM'AWLA
TAL-QORTI CIVILI
IMHALLEF
ONOR. GRAZIO MERCIECA LL.D.
ILLUM, 7 ta' Mejju, 2019.

Rikors Nru. 724/12 GM

Noel Borg

vs.

David Norbert Schembri u

Direttur tal-Facilita` Korrettiva ta' Kordin

Il-Qorti,

Preliminari

Rat ir-Rikors Ġuramentat ta' Noel Borg ipprezentat fid-19 ta' Lulju 2012 fejn espona bir-rispett illi:

1. Fl-1 ta' Ġunju 2010 għall-ħabta tad-9a.m., seħħ inċident ġewwa l-infermerija fil-Faċilita' Korrettiva ta' Kordin, fejn il-konvenut David Norbert Schembri fiżikament attakkah vjolentement bi xfafer;
2. Filwaqt illi l-konvenut imsemmi huwa responsabbli f'dan ir-rigward bħala l-persuna illi kkawża l-inċident *de quo*, il-konvenut Direttur tal-Faċilita' Korrettiva ta' Kordin (minn hawn 'il quddiem imsejjaħ 'id-Direttur') huwa wkoll responsabbli fir-rigward tal-istess inċident, stante illi dan naqas milli joffri sigurta' adegwata lill-attur u ppermetta illi priġunier ieħor ikollu fuq il-persuna tiegħu xfafer perikoluzi illi filfatt intużaw sabiex iseħħ l-inċident hawn imsemmi, apparti mill-fatt illi ma rax illi jiġu osservati il-proċeduri kollha għas-sigurta' tal-priġunieri;
3. Kawza tal-inċident hawn indikat, l-attur soffra sfregju u danni ta' natura permanenti f'wiċċu, partikolarment f'għajnejh, kollox kif iċċertifikat min tobba mediċi;
4. Illi l-konvenuti ġew interpellati sabiex jersqu għal-likwidazzjoni u konsegwenti ħlas tad-danni sofferti minnu, inkluz b'ittra ufficjali tal-31 ta' Mejju 2012, izda dawn baqgħu inadempjenti;

Għaldaqstant, ir-rikorrent talab lil din l-Onorabbli Qorti:

1. Tiddikjara u tiddeċiedi illi l-konvenuti huwa t-tnejn flimkien unikament responsabbli għall-inċident illi seħħ fl-1 ta' Ġunju 2010 ġewwa l-infermerija fil-Faċilita` Korrettiva ta' Kordin, kawza ta' liema inċident soffra sfregju u danni permanenti f'wiċċu, partikolament f'għajnejh.
2. Tillikwida d-danni sofferti minnu rizultat ta' l-inċident hawn fuq imsemmi, jekk hemm bżonn, bil-ħatra ta' periti nominandi.
3. Tikkundanna lill-konvenuti sabiex iħallsuh dik is-somma li tiġi hekk likwidata a favurih.

Bl-ispejjez kollha u bl-imgħax legali skond il-liġi kontra l-konvenuti;

Rat ir-Risposta Maħlufa tad-Direttur Faċilita`
Korrettiva ta' Kordin li wieġeb illi:

1. L-ebda responsabbilita` ma hi imputabbli fil-konfront tiegħu għall-inċident mertu ta' dina il-kawza u għalhekk it-talbiet attriċi huma bla bazi ġuridika u fattwali.
2. L-inċident li seħħ bejn ir-rikorrent u David Norbert Schembri ma kienx wieħed provedibbli stante li l-intimat Schembri qatt ma kellu xi problemi jew qala' xi nkwiet ta' natura serja ma' prigionieri oħra qabel dan l-inċident mertu ta' din il-kawza.
3. Dan qed jingħad fid-dawl tal-fatt illi l-unika argument li Schembri kellu ma' Borg kien ftit jiem qabel ma seħħ l-inċident mertu ta' din il-kawza.

Dan l-argument wassal biex iz-zewġ prigionieri iġġieldu bl-idejn. Wara dan l-argument, Schembri u Borg tpoġġew f'divizjonijiet differenti sabiex kemm jista' jkun ma jkunx hemm kuntatt bejniethom.

4. Din hija l-proċedura normali li id-Direttur jimxi biha. F'każ li jkun hemm ġlied bil-kliem biss, il-prigionieri ma jgux separati mid-divizjoni. F'każ li jinqala' xi ġlied bl-idejn id-Direttur jipprova jifred lil-prigionieri u jqeghdhom f'divizjonijiet differenti biex jimminimizza l-istanzi li l-istess prigionieri jiltaqgħu ma xulxin. Inoltre f'dan il-każ l-attur kien talab biex jibdel id-divizjoni u għaldaqstant id-Direttur aġevolah.
5. Rigward l-allegazzjoni li id-Direttur naqas li joffri sigurta' adegwata lirrikorrent, għandu jingħad illi id-Direttur għamel dak kollu mitlub minnu fiċ-ċirkostanzi sabiex jevita li jkun hemm xi tip ta' incident bejn irrikorrent u David Norbert Schembri. Kif ingħad aktar 'il fuq l-incident kien wiehed imprevedibbli li seħh f'temp ta' ftit sekondi b'dan l-anqas l-uffiċjal tal-facilita' li kien f'distanza qasira 'l bogħod minnhom ma rnexxielu jilhaq iwaqqaf l-azzjoni.
6. Il-fatt li Borg u Schembri kellhom argument ftit jiem qabel ma kenitx indikazzjoni li seta' jgri dan l-incident. Dan qed jingħad fid-dawl tal-fatt illi fil-facilita' jkun hemm diversi argumenti bejn il-prigionieri u huwa mpossibbli li titratta kull argument bħallikieku kien xi ndikazzjoni li se jwassal għall-incident gravi tant li tiegħu mizuri biex il-prigionieri li jkunu argumentaw jew iġġieldu, fl-ebda mument ma jiltaqgħu ma' xulxin.
7. Id-Direttur ma seta' jagħmel xejn aktar milli għamel fiċ-ċirkostanzi. Għandu jingħad li huwa umanament impossibbli li prigionier ikun taħt għassa kontinwa tal-uffiċjal tal-facilita' u ma jithallix jiltaqa' ma

prigunier ieħor fl-ebda ħin minħabba l-fatt li kellu argument wieħed ma' l-istess prigunier.

8. Id-Direttur jipprova jpoġġi lill-prigunieri f' divizjonijiet differenti meta dawk jiġġieldu pero` ma jihux mizura aktar serja minn hekk ma jkunx hemm indikazzjoni li jista' jkun hemm xi incidenti oħra. F'dan il-kaz il-ġlieda li kellhom ir-rikorrent Borg u l-intimat Schembri kienet fuq affarijiet li qalu lil xulxin dak il-ħin u mhux fuq xi ħaġa li kienet ilha għaddejja bejniethom u dan kif jirizulta mill-kumpilazzjoni u għaldaqstant id-Direttur ma kellux għalfejn jaħseb li din setgħet tkun ħaġa serja ħafna.
9. Postijiet bħal infermerija, fejn proprju seħħ l-incident, huma postijiet li huma aċċessibbli għal kull prigunier ħlief dawk il-prigunieri li jkun hemm ordni li m'għandhomx jithallew imorru hemm jekk mhux eskortati. Fil-kaz in dizamina ma kien hemm l-ebda ordni bħal din, la fil-konfront ta' Borg u l-anqas fil-konfront ta' David Norbert Schembri stante li qatt ma kien hemm indikazzjoni li hemm bżonn ta' din it-tip ta' sorveljanza. Għandu jingħad li dawn iż-żewġ prigunieri fiż-żmien kollu li kienu ilhom il-facilita`, qatt ma kellhom xi storja ta' ġlied bejniethom.
10. L-allegazzjoni li id-Direttur ma rax li jiġu osservati l-proċeduri kollha għas-sigurta` tal-prigunieri hija wkoll infondata stante li ma kien hemm ebda proċedura li ma ġietx osservata dakinhar ta' l-incident. Inoltre r-rikorrent ma indika l-ebda forma ta' proċedura li id-Direttur naqas li josserva.
11. L-arma li biha Schembri aggedixxa lill-attur kienet magħmula minn *lighter*, xafra tal-leħja kif ukoll skieken tal-plastik u dan kif jidher mill-

anness dokument immarkat bhala Dok DFK3. Dawn huma kollha oggetti li huma permisibbli gewwa l-Facilita` Korrettiva ta' Kordin u dan ghaliex il-prigunieri jkollhom bzonn jaghmlu uzu minnhom kuljum. Fil-fatt lighters u xfafar huma oggetti li jistghu jixtraw mill-Facilita` stess. Fir-rigward tas-skieken, il-prigunieri ikollhom access ghal skieken tal-plastik waqt l-ikel.

12. Id-danni li allegatament soffra l-attur kawza ta' l-incident mertu ta' din il-kawza gew ikkawzati unikament mill-konvenut Schembri. Bl-intenzjoni malizzjuza tieghu huwa r-nexxielu juza' l-oggetti li huwa kellu ghall-uzu personali tieghu sabiex jaghmel arma u jattakka lir-rikorrent. Illi skont l-Artikolu 1031 tal-kap 16 "*kull wiehed iwiegeb ghall-hsara li tigri bi htija tieghu*".
13. L-incident sehh f`temp ta' ftit sekondi u ma kienx possibbli ghall-ufficcjal li kien biswit il-*waiting room* li jmur jifridhom sabiex ma jwegghux lil xulxin.
14. Wara li sehh l-incident, id-Direttur informa mill-ewwel lill-pulizija sabiex issir l-inkjesta necessarja. Inoltre r-rikorrent ittiehed mill-ewwel l-isptar sabiex ikun jista jinghata l-kura mehtiega, fejn hemmhekk inghata l-kura u ntbaghat lura l-facilita` 'l ghada.
15. Huwa manifest illi kull danni sofferti mir-rikorrent kienu l-konsegwenza ta' agir ta' Schembri u mhux ta' xi nuqqas da parti tad-Direttur u ghaldaqstant, id-Direttur m'ghandux jinstab responsabbli ghal kwalunkwe dannu.

Rat id-dokumenti esebiti, u l-atti kollha tal-kaz;

Ikkunsidrat:-

Fatti

Illi l-incident li ta lok għal din il-kawża seħħ f'dan l-isfond:

1) L-attur u l-konvenut Schembri kienu residenti fl-ewwel diviżjoni tal-Facilita`.

2) Fis-26 ta' Mejju 2010 għall-ħabta tat-8 – 8.30 a.m., l-attur ħareġ fil-bitha fejn kien hemm ukoll Schembri, li mingħajr ebda raġuni beda jgħidlu ħafna kliem żejjed u f'hin minnhom beda joffendilu lil missieru li kien mejjet, u ġew fl-idejn. Wara ftit ġew mifruda u t-tnejn marru fiċ-ċelel rispettivi tagħhom. Skont l-attur, kien inkwetat b'dak li ġara minħabba li Schembri kellu passat vjolenti u għalhekk talab biex jibdel id-diviżjoni fejn kien allogġjat. It-talba tiegħu intlaqgħet u ġie trasferit għat-tielet diviżjoni tal-Facilita` filwaqt li Schembri baqa' fl-ewwel diviżjoni. Skont il-Maġġur Francis Agius, kien kellew separatament lill-attur u lill-konvenut; lilu l-attur ma talbux li jiċċaqlaq; id-deċiżjoni ħadha hu bħala kap tas-*Central Hall*, “għax fix-xogħol tagħna hekk jirrikjedi f'sitwazzjonijiet bħal dawn. Meta tkellimt ma' Noel Bord huwa qabel u ried jiċċaqlaq mill-ewwel”. Mistoqsi jekk kienx hemm direttiva li ż-żewġ priġunieri ma jiltaqgħu imkien wieġeb li “fil-fatt għalhekk fridnihom, biex ma jiltaqgħux”. Peter Vella, senior correctional officer, li intervjena waqt l-ewwel argument, kuntrarjament għal xhieda oħra, xehed li kien l-attur li talab li jiġi trasferit għal division 3, u li ma kienu saru l-ebda arrangament biex l-attur u l-konvenut ma jiltaqgħux. Bħala Maġġur ma setax jagħmel dan it-tip t'arrangament mingħajr il-permess tad-Direttur. PC 1522 Marco Azzopardi li nzerta kien preżenti meta seħħ it-tieni incident (fl-1 ta' Ġunju 2010) ma kienx konxju li nħarġu xi struzzjonijiet fir-rigward taż-żewġ priġunieri. Il-Maġġur James Abela, responsabbli mill-Ispecial Response Team li ssejjaħ fuq il-post wara l-incident, kien jaf li l-priġunieri kienu ġew mifrudin iżda ma kienx jaf

għalxiex. Skont l-attur, l-arrangament biex ma jiltaqax mal-konvenut Schembri kien sar mal-Maġġuri tas-Central “għax qal il-Maġġur u qalu l-gwardjani li min johroġ l-ewwel wiehed ma johroġx l-iehor”. Qal li dakinhar tal-incident huwa kien hareġ l-ewwel, qabel il-konvenut Schembri sabiex imur l-MI room. Skont Carmelo Bonnici, uffiċjal anzjan korrettiv fil-Facilita`, “aħna nevitaw forsi li jkun hemm kuntatt bejn tnejn li jkunu tlewmu hija normali ... pero` mhux arrangament. L-arrangamenti ma jsirux hekk. Issa jekk id-direttur tagħna jagħtina ordni diretta li jkun hemm xi inmate jew żewġ inmates partikolari li dawn ma jistgħux jiltaqgħu għall-ebda raġuni... din tista’ sseħħ ukoll min-naħa tal-ispettur tal-każ tagħhom... irid ikun hemm xi haġa sensittiva li jkun jaf biha hu (id-Direttur)”.

3) Normalment, mal-infermerija kien ikun hemm uffiċjal normali u kekk ikun hemm bżonn l-għajjuna jaqbd u l-Main Gate isfel u jtilgħu tal-SRT skont il-bżonn. Hemm taraġ ta’ xi sular bejn l-infermerija l-Main Gate. L-attur xehed li fil-ħin tal-incident kien hemm uffiċjali wiehed fl-MI room filwaqt li fil-kuridur inzerta kien hemm SRT wiehed.

4) Dwar il-proċedura biex il-prigunieri jmorru fl-infermerija il-Maġġur Abela spjega li “proċedura eżatt ma hemmx għax mill-MI room jgħajtulhom... iċemplu s-central hall u s-sentral hall jibgħatuhom l-MI room... jgħajtulhom at random... jekk ikunu saru l-affarijiet kif support u sar ir-rapport u gie nformat kulhadd li dawn iż-żewġ prigunieri kellhom xi diżgwid u ma jistgħux jiltaqgħu flimkien jew fuq ordni tad-Direttur, iva hemm proċedura biex ma jiltaqgħu imkien għewwa l-ħabs”.

5) Kemm l-attur kif ukoll Schembri kien jinhtigilhom imorru regolarment fl-infermerija tal-Facilita` biex jieħdu l-medicina. Skont l-attur, sar arrangament

biex ma jattendux hemmhekk fl-istess hin.

6) Fl-1 ta' Ġunju 2010 madwar it-8.30 a.m., l-attur mar fl-infermerija. Huwa u ħiereg, Schembri, li kien jistennieh wara l-bieb, attakkah b'xafra tal-ħadid, marbuta bit-*tape* ma' *lighter* sabiex tintuża' bhala arma, billi tah daqqa f'għajnu x-xellugija, taqqabielu u baqa' niežel bix-xafra sa geddumu. Minnufih wara reġa' tah daqqa oħra bl-istess arma fuq l-istess naħa tal-wiċċ u reġa' baqa' niežel minn għajnejh sa geddumu. It-tip ta' xafra użata kienet tingħata mill-awtoritajiet tal-Facilita lill-priġunieri kollha biex iqaxxru l-leġja. Wara li aggredih, Schembri ha żewġ passi lura bl-arma f'idu u baqa' jheddu. Schembri ttiehed minn fuq il-post minn ufficċjali tal-*special response team* filwaqt li l-attur ittiehed fl-*intensive care unit* tal-isptar u wara l-isptar.

7) Abraham Zammit kien id-direttur tal-Facilita` meta seħħ l-inċident. Xehed li (1) mhux kull min jargumenta jew jillatika jitneħħa mid-diviżjoni tiegħu l-attur tneħħa biex jiġu evitati iktar inċidenti; (2) l-infermerija hija post fejn jistgħu jiltaqgħu il-priġunieri, u li ma jistax ikun li kull priġunier li jkollu bżonn il-kura jitlob ufficċjal jakkumpanjah. Huma f'każijiet rari li jiġu skortati; (3) it-tip ta' xafra wżata minn Schembri kienet permessibbli li tkun fil-pussess tal-priġunieri; (4) kienu jsiru *searches* regolari fiċ-ċelel; jinżammu rekords ta' kull *search*. Ma kienx jaf iżda meta saret l-aħħar *search* fiċ-ċella ta' Schembri qabel l-inċident.

8) Roderick Mifsud, gwardjan tal-Facilita` xehed li fil-ħin tal-inċident **inzerta** kien fil-kuridur hdejn l-infermerija jithadded ma' PC 1522;

Kunsiderazzjonijiet legali

1) responsabilita` amministrattiva

Illi r-responsabilita` amministrattiva f'Malta, ghalkemm tiffurma parti mid-dritt pubbliku, hija wkoll regolata minn dawk il-provvedimenti fid-dritt privat u cjoe

fid-dritt ordinarju li huma applikabbli ghac-cittadini privati sakemm il-ligi ma teżentahix speċifikament speċifikatament minn tali responsabilita`”;¹

2) responsabilita` ommissiva

Illi l-wisq għaref Imħallef Philip Sciberras, sedenti f`din il-Qorti, f`sentenza dwar kawża li inċidentalment ukoll kienet tinvolvi incident ġewwa l-Facilita`, irrimarka li: “Wisq ragonevolment, kif saput, għall-fatt jew l-att jekwivali l-ommissjoni individwabbli fuq il-bazi ta` norma tal-ligi jew ta` qagħda speċifika li tesigi attivita` determinata għat-tutela tad-dritt ta` haddiehor. Jikkonsegwi illi r-rapport ta` kawżalita` jsehh dejjem fejn jigi ndividwat obbligu pożittiv ta` kondotta li l-inosservanza tagħha ġgib fuq il-bazi tal-ġudizzju tal-kawżalita` l-event dannuż. Dan jghodd ukoll fil-każ ta` kolpa ravvizabbli fl- Amministrazzjoni Pubblika. Id-dottrina hi wkoll f`din l-istess direzzjoni. Hekk skond **Figone – Spallarossa, “La colpa in la responsabilita` civile”**, Torino, 1987, p. 50) fir-rigward tal-kolpa ommissiva jingħad illi “è implicito nella stessa nozione di negligenza, imperizia ed imprudenza l`aver omesso una cautela, che sarebbe servita per evitare l`evento”. U skond il-**Franzoni (L-Illecito**, pagna 41) r-responsabilita` għal kolpa ommissiva intiża f`sens strett u tekniku “viene in essere allorquando l`evento è derivato dalla mancata attività del responsabile, il quale aveva l`obbligo giuridico di attivarsi”. F`sens bejn wieħed u ieħor l-istess hi d-dottrina klassika. Skond il-**Giorgi (Obbligaz. Vol. IV para 151)** “quando si parla di colpa per ommissione si deve intendere la trasgressioni di un dovere, per il quale taluno era in obbligo di fare quello che non fece, giusta l`aforisma *qui non facit quod facere debet videtur, facere adversus ea quae non fecit*”²;

¹ Il-Qorti ta` l-Appell fis-sentenza tagħha in re: “Elmo Insurance Services Limited -vs- PC 537 Joseph Micallef u Kummissarju tal- Pulizija”, 5 ta` Ottubru, 2001

² Vincent Chetcuti v Direttur Generali tal-Habs -Prim` Awla tal-Qorti Civili fis-6 ta` Ottubru, 2010,

3) livell ta' diligenza

Illi l-ligi tgħid ukoll li “**Hadd ma jwieġeb, fin-nuqqas ta' disposizzjoni espressa tal-ligi, għall-ħsara li tiġri minhabba nuqqas ta' prudenza, ta' diligenza jew ta' hsieb fi grad akbar**”.³ Għalhekk, il-livell li l-ligi tistenna li jintlaħaq huwa, bħala regola ġenerali, dak tal-*bonuspaterfamilias*. Dan iżda mhux sempliciment parametru astratt, imma jintrabat mal-*istandards* meħtieġa fl-attivitaj partikolari li tkun qiegħda ssir.

Fi kliem il-Franzoni, “Si ritiene che costituisca negligenza la violazione di regole socialmente tipizzate, le quali indicano il comportamento di un soggetto attento ed oculato nel raggiungimento di un determinato fine... Si ritiene che costituisca imperizia la violazione di quelle regole tecniche generalmente seguite in un particolare settore di attivita'...”

La rappresentabilita', la prevedibilita' e la evitabilita' dell'evento non sono concetti estranei a quelli di *standard* di diligenza, prudenza e perizia... non e' imprevedibile ed inevitabile l'evento che, in concreto, quell'autore non si sia rappresentato, ma e' di norma imprevedibile ed inevitabile quell'evento che l'autore, avendo tenuto una certa condotta conforme ad uno *standard*, non era tenuto a prevedere o ad evitare...

Per di piu' un canone e' *standard* in riferimento ad ogni settore di attivita', nel quale partecipano soggetti differenti o, quantomeno, per il quale sono richieste qualita' differenti nei soggetti che vi partecipano: non e' lo stesso criterio di uomo medio che consente di valutare la condotta del conducente di un monopattino rispetto alla condotta dell'appaltatore che, nell'esecuzione di opera, lascia crollare un ponteggio sui passanti. In ogni modo, ad assumere rilievo non

³ Artiklu 1032(2) tal-Kodiċi Ċivili

e' mai la condizione psichica dell'agente o la sua coscienza desunta dalla prevedibilita' soggettiva dell'evento".⁴

4) obbligu ta' vigilanza ta' awtoritajiet ta' hubs

Illi kulhadd għandu jedd fundamentali għall-ħajja. Dan id-dritt ifisser mhux biss li l-Istat għandu l-obbligu negattiv li ma jneħħux il-ħajja f'kazijiet mhux iġġustifikati imma wkoll l-obbligu pozittiv li jieħu l-miżuri xierqa biex jissalvagwardja l-ħajja, u dan jinkludi l-obbligu li jipprotegi lill-individwu minn terzi persuni.⁵

Skont **William A. Schabas, The European Convention on Human Rights**⁶, "As a general rule, 'persons in custody are in a vulnerable position and... the authorities are under a duty to protect them.'⁷ There is a positive obligation to protect a detainee if the authorities 'knew or ought to have known at the time of the existence of a real and immediate risk to the life of an identified individual by a third party or himself and that they failed to take measures within the scope of their powers which, judged reasonably, might have been expected to avoid that risk. But even if it cannot be established that the authorities knew or should have known of such risk, certain precautions must be taken by police officers and prison officials in order to protect the health and well-being of a person who has been detained'⁸.

Skont iċ-**Charlesworth & Percy On Negligence**⁹ "A duty of care was owed by the prison authorities to a serving prisoner, who was seriously assaulted by fellow-prisoners in a high-security prison" – u jiċċita **Porterfield v Home**

⁴ Massimo Franzoni, *L'Illecito* 2a ediz. 2010, paġni 191, 192 u 193

⁵ App. No. 9438/81 (Dec.) 28 February 1983, 32 D.R. 190 iċċitata minn Karen Reid, *A Practitioner's Guide to the European Convention of Human Rights*, 5th Edition, 2015, para 73-004 paġna 922

⁶ Oxford, 2015, page 133, 'Detainees'

⁷ *Salman v Turkey* (GC) no. 21986/93, ECHR 2000-VII

⁸ *Keller v Russia*, no. 26824/04 para 82, 17 October 2013

⁹ 1997, para.2-43, paġna 41

Office¹⁰: “In considering whether an assistant governor had discharged his duty to the prisoner, it was necessary to take into account the type of man the prisoner was, the circumstances at the relevant time, as they were known to the governor, and that the latter, having been involved in the day-to-day running of the prison block, had a feel for the atmosphere being generated in the block”.

Illi l-attur fetaħ din il-kawża kontra żewġ konvenuti: lill-aggressur u lid-Direttur tal-Faċilita` Korrettiva ta' Kordin fejn huwa u l-aggressur kienu t-tnejn prigionieri. Fonti tar-responsabilita` li l-attur qiegħed jimputalhom huwa d-delitt. Huwa ddikjarat ċar u tond mil-legislatur li **“kull wiehed iwieġeb għall-ħsara li tigri bi htija tiegħu”**¹¹. Id-differenza bejn iż-żewġ konvenuti hi li filwaqt li l-ħsara imputata lill-aggressur hija provenjenti minn att ta' kommissjoni, konsistenti f'egħmil kriminali; dik imputata lid-Direttur hija waħda ta' ommissjoni, billi **“jitqies fi htija kull min bl-egħmil tiegħu ma jużax il-prudenza, id-diligenza, u l-ħsieb ta' missier tajjeb tal-familja”**.¹²

L-awtoritajiet responsabbli minn faċilita` korrettiva u l-uffiċċjali kollha tal-istess faċilita` għandhom l-obbligu li jħarsu u jipproteġu l-ħajja u s-saħħa tal-prigionieri, u jħarsuhom mill-abbuż. Dan ifisser li jridu jieħdu azzjoni xierqa u proporzjonata sabiex jipproteġuhom. Dan l-obbligu jaqa' taħt l-**Artiklu 2 tal-Konvenzjoni Ewropeja tad-Drittijiet tal-Bniedem** li jimponi obligazzjoni pożittiva fuq l-Istat li jieħu l-miżuri meħtieġa biex jipproteġi individwu li l-ħajja tiegħu tinstab f'riskju.

Jekk l-uffiċċjali ta' faċilita` korrettiva ma jiddux azzjoni raġonevoli u proporzjonali biex prigionier ma jigix attakkat minn prigionieri oħrajn, l-awtoritajiet responsabbli, kif ukoll huma stess, jistgħu ikunu responsabbli għad-danni.

¹⁰ The Times, March 6, 1988

¹¹ Artiklu 1031 tal-Kodiċi Ċivili

¹² Artiklu 1032(1) tal-Kodiċi Ċivili

X'inhum raġonevoli fiċ-ċirkostanzi partikolari tal-każ ifisser li l-uffiċċjali tal-faċilita` korrettiva iridu iqisu n-natura u l-gravita` tal-periklu għall-prigunier partikolari, u jieħdu ċerti miżuri li jemmnu li jkunu tajbin biżżejjed biex iħarsu lill-prigunier. F'dan ir-rigward għandhom iqisu li l-faċilitajiet korrettivi huma postijiet perikolużi u li uħud mill-prigunieri huma nies perikolużi. Il-livell ta' ndokrar ġewwa huwa tabilfors differenti minn dak li jrid jiġi eżerċitat f'postijiet fejn b'mod ġenerali jmorru nies li jobdu l-liġi, bħal *shopping centre*. Fil-każ ta' faċilita` korrettiva, l-awtorita` pubblika hija nkarikata bil-kura u kustodja ta' persuni miżmumin hemm kontra r-rieda tagħhom. Hemm dejjem il-periklu li tfaqqa' l-vjolenza. U hadd għajr l-awtoritajiet tal-faċilita` ma jista' jħares lil min ikun fil-mira tal-vjolenza minn prigunieri oħrajn. Hafna mill-prigunieri jkunu hemm preċiżament għax huma periklu, hafna drabi periklu fiżiku, għall-komunita`. Huwa fatt notorju li mingħajr superviżjoni stretta, uħud mill-prigunieri jabbużaw serjament minn prigunieri oħrajn.

Applikazzjoni tad-*duty of care* għall-każ preżenti

Illi huwa intuwittiv li mhux kull feriment riżultanti minn ġlieda bejn prigunieri huwa responsabilita` tal-awtoritajiet tal-ħabs. Dawn għandhom obbligu ta' vigilanza biex il-prigunieri ma jwegġgħux lil xulxin. Il-livell ta' vigilanza jvarja skont iċ-ċirkostanzi; peress li vigilanza żejda tista' xxekkel il-ftit liberta`li l-prigunieri jibqgħalhom fuq hajjithom. Naturalment wieħed jistenna li f'post tal-ħabs, fi kwalunkwe każ il-livell ta' vigilanza jkun wieħed għoli tenut kont tan-natura tal-post innifsu fejn persuni jiġu miżmumin fi spazji ristretti kontra r-rieda tagħhom, jiffaċċjaw kontinwament prigunieri oħra ikollhom jew ma jkollhomx pjaċir bihom, anke jekk ikunu aggressivi fil-konfront tagħhom. Ambjent bħal dan huwa inkubatur perikoluż ta' konflitti personali. F'dan il-każ partikolari, il-konvenut, għalkemm ma kellux storja ta' konflitt mal-attur, kien għadu kif hebb għalih xi jiem qabel; u kien qiegħed il-ħabs minħabba omiċidju vjolenti tas-sieħba

tiegħu. Kellu għalhekk ikun ċar għall-awtoritajiet tal-ħabs li kien bniedem perikoluż u ta' min iżomm għajnejh fuqu. Il-Qorti tifhem li mhux kull għlieda bejn prigionieri għandha twassal li dawn jinfirdu fil-ħinijiet kollha. Izda f'dan il-każ kellhom jixgħelu l-bozoz ħomor fl-ewwel lok għaliex il-konvenut huwa bniedem perikoluż u t-tieni għaliex l-attur għibed l-attenzjoni tagħhom għall-biża' kbir li kellu li jerga' jiġi aggreddit, tant li gie trasferit għal divizjoni oħra tal-ħabs. L-attur isostni – u ma gie ikkontro-eżaminat fir-rigward – li nħarget ordni sabiex fl-ebda ħin ma jkollu kuntatt mal-konvenut. L-awtoritajiet tal-Ħabs, min-naħa l-oħra, taw xhieda kontradittorja; min jgħid li ngħatat u min jiċhad li ngħatat ordni bħal din. Xhieda li turi atteggjament laxk fejn tidhol is-sigurta' tal-prigionieri. Il-Qorti hija konvinta li ordni bħal din fil-fatt ingħatat izda ma gietx segwita. Anke kieku kien il-każ li ordni bħal din ma nħargetx, id-Direttur kien ikun ħati ta' nuqqas serju tal-obbligu ta' vigilanza. Ċertament kien fattibbli, jew kellu jkun logistikament fattibbli, li l-attur u l-konvenut ma jithallewx imorru l-klinika tal-isptar fejn seħħ l-incident fl-istess ħin bla ma jkunu akkumpanjati u l-attur protett b'mod adegwat;

Illi min-naħa l-oħra ma ssib l-ebda ħtija ommissiva fid-Direttur għall-fatt li l-konvenut Schembri għamel arma minn blade tal-leħja u oġġetti oħrajn li kienu permissibbli fil-ħabs;

Likwidazzjoni tad-danni:

Ma ngħatat l-ebda prova dwar *damnum emergens*.

Dwar *lucrum cessans*, jirrizulta mir-rapporti tal-periti mediċi mahturin minn din il-Qorti li l-attur soffra diżabilita' ta' 24%.¹³ Dam madwar sentejn il-ħabs fuq pussess ta' droga. Ma jiftakarx daħalx fil-2008 jew 2009¹⁴. Jidher li l-attur kellu 31 sena meta seħħ l-incident. Fiċ-ċirkostanzi sejra taddotta multiplier ta' 28. Il-minimum wage telgħet minn €162.19 fil-gimgha fit-2013 sa €178.51 fit-2019. Il-

¹³ fol 395

¹⁴ fol 277

Qorti sejra tiegħu l-minimum wage prezenti bħala medja, tenut kont li din mistennija tibqa' tiela'. Għalhekk: €9,282.52 x 28 sena x 24% = €62,387.40.

Il-Qorti mhix sejra tnaqqas ammonti li l-attur jista' jirċievi bħala pensjoni tal-ghomja, kif jippretendi l-konvenut Direttur fin-nota ta' sottomissjonijiet tiegħu.

Skont kif din il-Qorti kif ippreseduta ddecidiet f'kawzi oħra mhix sejra titnaqqas is-somma minhabba li qed tingħata lump sum; l-ewwel nett għaliex tnaqqis bħal dan kien jagħmel sens meta kien jingħata imghax ta' 5% fuq depożiti fissi u mhux illum meta ma jingħata prattikament l-ebda imghax u t-tieni nett billi għadew kwazi 10 snin mill-inċident.

Decide:

Għal dawn il-motivi l-Qorti taqta' u tiddeciedi billi tiċhad l-eċċezzjonijiet tal-konvenuti u

1. Tilqa' l-ewwel talba billi tiddikjara illi l-konvenuti huwa t-tnejn unikament u solidalment responsabbli għall-inċident illi seħh fl-1 ta' Ġunju 2010 għewwa l-infermerija fil-Facilita' Korrettiva ta' Kordin, kawza ta' liema inċident l-attur soffra sfregju u danni permanenti f'wicċu, partikolament f'għajnejh.
2. Tilqa' t-tieni talba billi tillikwida d-danni sofferti mill-attur rizzultat ta' dan l-inċident fis-somma ta' €62,387.40.
3. Tilqa' t-tielet talba Tikkundanna lill-konvenuti solidalment bejniethom sabiex iħallsu lill-attur l-istess somma ta' €62,387.40.

Bl-ispejjez kollha u bl-imghax legali skond il-ligi kontra l-konvenuti mid-data ta' din is-sentenza sad-data tal-eventwali ħlas effettiv.

GRAZIO MERECIECA

IMĦALLEF